

1။ ကူးတို့လုပ်ငန်းစီမံခန့်ခွဲခြင်းကို စည်ပင်သာယာရေးကော်မတီတွေက ဘယ်လိုဆောင်ရွက်ပါသလဲ။

မြို့နယ်စည်ပင်သာယာရေးကော်မတီက မြို့နယ်တွင်းရှိ ကူးတို့လုပ်ငန်းကြီးကြပ်သူအဖြစ် စည်းကမ်းတွေနဲ့အညီ အောက်ပါအတိုင်းဆောင်ရွက်နိုင်ပါတယ်။

(က) ကူးတို့နယ်နိမိတ်သတ်မှတ်ခြင်း၊ ပြင်ဆင်သတ်မှတ်ခြင်း၊

(ခ) ကူးတို့လုပ်ငန်း တည်ထောင်ခွင့်ပြုခြင်း၊ ပယ်ဖျက်ခြင်း၊

(ဂ) ကူးတို့လုပ်ငန်းကြီးကြပ်ခြင်း၊

(ဃ) ကူးတို့လုပ်ငန်း လမ်းကြောင်းသတ်မှတ်ခြင်း၊

(င) ကူးတို့လုပ်ငန်း သယ်ယူပို့ဆောင်ခသတ်မှတ်ခြင်း၊

(စ) ဖျက်သိမ်းဖို့ ခိုင်လုံတဲ့ အကြောင်းပြချက်ရှိရင် ကူးတို့လုပ်ငန်းလိုင်စင်ကို ဖျက်သိမ်းခြင်း၊

(ဆ) စည်းကမ်းဖောက်ဖျက်ခြင်းကြောင့်မဟုတ်ဘဲ ဖျက်သိမ်းခံရတဲ့ ကူးတို့လုပ်ငန်းလိုင်စင်အတွက် လျော်ကြေးပေးဖို့ ဆုံးဖြတ်ခြင်း၊ လျော်ကြေးငွေသတ်မှတ်ခြင်း၊

(ဇ) ခိုင်လုံတဲ့အကြောင်းရှိရင် ကူးတို့လုပ်ငန်းလိုင်စင်ကို တိုင်းဒေသကြီး ကော်မတီရဲ့ ခွင့်ပြုချက်နဲ့ လျှော့ပေါ့ပေးခြင်း၊ ကင်းလွတ်ခွင့်ပေးခြင်း။

မြို့နယ်နှစ်ခု / နှစ်ခုထက်ပိုတဲ့ မြို့နယ်တွေအတွက် ကူးတို့လုပ်ငန်းကိုတော့ တိုင်းအစိုးရအဖွဲ့ရဲ့ သဘောတူညီချက်နဲ့ တိုင်းဒေသကြီးစည်ပင်သာယာရေးကော်မတီက စည်းကမ်းချက်တွေနဲ့အညီ ဆောင်ရွက်ရပါတယ်။ ကူးတို့လုပ်ငန်း မှာပါဝင်တဲ့မြို့နယ်တွေကို ကူးတို့လုပ်ငန်းဝင်ငွေ အချိုးကျသတ်မှတ် ခွဲဝေပေးရမှာဖြစ်ပြီး ကူးတို့လုပ်ငန်း အုပ်ချုပ်သူအဖြစ် သင့်တော်တဲ့ အမှုဆောင်အရာရှိကို ခန့်အပ်ရမှာဖြစ်ပါတယ်။